

गुहगीता

प्रथमोऽध्यायः

मनोविकारः

विप्रा उवाच -

सूतपुत्र महाप्राज्ञ कथकोऽसि दयाकर ।
गुहगीतां च नो वक्तुं त्वमेवाहसि चानघ ॥ १

सूत उवाच -

कुतुकी गुहगीतायाः श्रवणे तत्परो मुनिः ।
कर्मयोगी हिडिम्भं च प्रार्थयन् प्रत्यहं स्थितः ॥ २
श्रान्तोऽसि किं वा श्रोतुं मे चारित्रं वच्मि सादरम् ।
वदन्नेवं हिडिम्भश्चाप्यागतः पुनरेकदा ॥ ३

मुनिरुवाच -

सत्कारं स्वीकुरुष्वद्य गुहगीतां दयानिधे ।
हिडिम्भ ब्रूहि मे वक्ता त्वमेव खलु भक्तराट् ॥ ४
हिडिम्भ उवाच -

बहुधा सेवितः स्वामी मया भिक्षुः षडाननः ।
प्रसादमकरोत् दिव्यकरुणापांगतो मयि ॥ ५
तदाऽहं सभयं भक्त्या सहितः प्रणमन् गुरो ।
किं त्वया निहता भिक्षो पूर्वजा मम चान्वये ॥ ६
किमहं रक्षितश्चास्मि त्वया तत्कारणं वद ।
न मन्ये त्वां विना ह्यन्यं मत्सन्देहनिवारकम् ॥ ७

श्रीभिक्षुरुवाच -

प्रशिष्योऽसि हिडिम्भ त्वं साक्षात् शिष्यश्च पार्षदः ।
हन्त ते कथयिष्यामि तत्त्वं शृणु समाहितः ॥ ८

अभयं सत्त्वसंशुद्धिः ज्ञानयोगव्यवस्थितिः ।
दानं दमश्च यज्ञश्च स्वाध्यायस्तप आर्जवम् ॥ ९
अहिंसा सत्यमक्रोधः त्यागइशान्तिरपैशुनम् ।
दया भूतेषुष्वलोलुप्तिः मार्दवं हीरचापलम् ॥ १०
तेजः क्षमा धृतिः शौचं अद्रोहो नातिमानिता ।
भवन्ति संपदं दैवीं अभिजाते हिडिम्भक ॥ ११
दम्भो दपोऽभिमानश्च क्रोधः पारुष्यमेव च ।
अज्ञानं चाभिजातेषु संपदं राक्षसीं बत ॥ १२
ते पूर्वजाः शूरमुख्या अभिजाताश्च राक्षसीम् ।
प्रवृत्तिं च निवृत्तिं च न जानन्ति हि राक्षसाः ॥ १३
न शौचं न सदाचारो न सत्यं तेषु विद्यते ।
प्रभूता ह्युग्रकर्माणः क्षयाय जगतोऽहिताः ॥ १४
कामोपभोगपरमाः क्रोधोपात्तबलाधिकाः ।
असत्यमप्रतिष्ठं ते जगदाहुरनीश्वरम् ॥ १५
ईशरोऽहमहं भोगी कोऽन्योस्ति सदृशो मया ।
यक्ष्ये दास्यामि मोदिष्ये इत्यज्ञानविमोहिताः ॥ १६
मयैव निहताः पूर्वं लोकरक्षेच्छया किल ।
मा शुचः संपदं दैवीं अभिजातोऽस्यनामयः ॥ १७
पुण्यपुञ्जप्रभावोऽसि गुरुणा कुम्भजन्मना ।
मयैव संजीवितोऽसि निहतोऽपि हिडिम्भक ॥ १८
आतोऽसि जिज्ञासुरसि ज्ञानी चासि हिडिम्भक ।
मत्सेवार्थ्यसि का चिन्ता सुखी भव निरन्तरम् ॥ १९
हिडिम्भ उवाच -
तदा मे सदुरोर्भिक्षोः उक्तदिव्योपदेशतः ।
मत्पूर्विकमहाभोगभाग्यवैभवसंसृतेः ॥ २०

आनन्दबाष्पा उद्रिक्ताः साकं दुःखाश्रुभिर्बत ।
निर्विण्णोऽहं स्वयं बुद्धो निश्चेष्टोऽस्मि ततो गुरोः ॥ २१

भिक्षुरुवाच-

कुतस्त्वा कश्मलमिदं विषमे समुपस्थितम् ।
गतासूनगतासूंश्च नानुशोचति तत्त्ववित् ॥ २२
नत्वेवाहं जातु नासं न त्वं नेमे त्वदग्रजाः ।
न चैव न भविष्यामः सर्वे वयमतः परम् ॥ २३
देहिनोऽस्मिन् यथा देहे कौमारं यौवनं जरा ।
तथा देहान्तरप्राप्तिः धीरस्तत्र न मुह्यति ॥ २४
अविनाशि तु तद्विद्धि येन सर्वमिदं ततम् ।
विनाशमव्ययस्यास्य न कश्चित् कर्तुमर्हति ॥ २५
य एनं वेत्ति हन्तारं यश्चैनं मन्यते हतम् ।
उभौ तौ न विजानीतो नायं हन्ति न हन्यते ॥ २६
अच्छेद्योऽयमदाह्योऽयं अक्लेशोऽशोष्य एव च ।
नित्यस्सर्वगतः स्थाणुः अचलोऽयं सनातनः ॥ २७
अव्यक्तोऽयं अचिन्त्योऽयं अविकार्योऽयमुच्यते ।
तस्मादेवं विदित्वैनं नानुशोचितुमर्हसि ॥ २८
यदिदं दृश्यते सर्वं जगत् स्थावरजंगमम् ।
तत् सुषुप्ताविव स्वप्नः कल्पान्ते प्रविनश्यति ॥ २९
ऋतमात्मा परं ब्रह्म सत्यमित्यादिका बुधैः ।
कल्पिता व्यवहारार्थं यस्य संज्ञा महात्मनः ॥ ३०
यथा कटकशब्दार्थः पृथग्भावो न काञ्चनात् ।
न हेमकटकात् तद्वत् जगत् शब्दार्थता परे ॥ ३१
तेनेयमिन्द्रजाल क्रीडागतिः प्रवितन्यते ।
द्रष्टुर्दृश्यस्य सत्तान्तः बन्ध इत्यभिधीयते ॥ ३२

दृष्ट्वा दृश्यवशात् बद्धो दृश्याभावे विमुच्यते ।
जगत्त्वमहमित्यादि सर्गात्मा दृश्यमुच्यते ॥ ३३
मनस्तेनेन्द्रजालश्रीः जगती प्रवितन्यते ।
यावदेतत् संभवति तावन्मोक्षो न विद्यते ॥ ३४
ब्रह्मणा तन्यते विश्वं मनसैव स्वयंभुवा ।
मनोमयमतो विश्वं यन्नाम परिदृश्यते ॥ ३५
न बाह्ये नापि हृदये सद्रूपं विद्यते मनः ।
यदर्थं प्रतिभानं तत् मन इत्यभिधीयते ॥ ३६
संकल्पनं मनो विद्धि संकल्पस्तत्र विद्यते ।
यत्र संकल्पनं तत्र मनोऽस्तीत्यवगम्यताम् ॥ ३७
संकल्पमनसी भिन्ने न कदाचन केनचित् ।
संकल्पजाते गलिते स्वरूपमवशिष्यते ॥ ३८
अहं त्वं जगदित्यादौ प्रशान्ते दृश्यसंभ्रमे ।
स्यात् तादृशी केवलता दृश्ये सत्तामुपागते ॥ ३९
महाप्रलय सम्पत्तौ ह्यसत्तां समुपागते ।
अशेषदृश्ये सर्गादौ शान्तमेवावशिष्यते ॥ ४०
मनसा भाव्यमानो हि देहतां याति देहकः ।
मनोविलासः संसार इति मे निश्चिता मतिः ॥ ४१
अन्तःकरणसद्भावस्त्वविद्यायाश्च संभवः ।
अनेककोटिब्रह्माण्डं सर्वं मिथ्येति निश्चिनु ॥ ४२
जीवन्नेव सदा मुक्तः कृतार्थो ब्रह्मवित्तमः ।
उपाधिनाशाद्ब्रह्मैव स ब्रह्माप्नोति निर्भयम् ॥ ४३
तद्ब्रह्मानन्दमद्वन्द्वं निर्गुणं सत्यचिद्धनम् ।
विदित्वा स्वात्मनो रूपं मा बिभेस्त्वं कदाचन ॥ ४४

सर्वं च खल्विदं ब्रह्म नित्यं चिद्धनमक्षतम् ।
 कल्पनाऽन्या मनोनाम्नी विद्यते नहि काचन ॥ ४५
 न जायते न म्रियते किञ्चिदत्र जगत्त्रये ।
 न च भावविकाराणां सत्ता कचन विद्यते ॥ ४६
 नाहं मांसं न चास्थीनि देहादन्यः परोऽस्म्यहम् ।
 इति निश्चितवानन्तः क्षीणाविद्यो विमुच्यते ॥ ४७
 मा भवाज्ञो भव ज्ञस्त्वं जहि संसारभावनाम् ।
 अनात्मन्यात्मभावेन किमज्ञ इव रोदिषि ॥ ४८
 कस्तवायं जडो मूको देहो मांसमयोऽशुचिः ।
 यदर्थं सुखदुःखाभ्यां अवशः परिभूयसे ॥ ४९
 अज्ञान्यङ्गैरिवाक्रम्य जयेदादौ स्वकं मनः ।
 मनसो विजयान्नान्या गतिरस्ति भवार्णवे ॥ ५०
 प्रक्षीणचित्तदर्पस्य निगृहीतेन्द्रियद्विषः ।
 पशिन्य इव हेमन्ते क्षीयन्ते भोगवासनाः ॥ ५१
 विवेकं परमाश्रित्य बुद्ध्या सत्यमवेक्ष्य च ।
 इन्द्रियारीनलं छित्वा तीर्णो भव भवार्णवात् ॥ ५२
 यद्यत्करोषि सत्येन सर्वं मिथ्येति निश्चिनु ।
 त्वमेव परमात्मासि त्वं ब्रह्मासि न संशयः ॥ ५३
 हिडिम्भ उवाच-
 एवं मां बोधयन् भिक्षुः मच्छीर्षे न्यस्तहस्तकः ।
 पुनः प्रोवाच भगवान् करुणावारिधिः स्वयम् ॥ ५४
 इति प्रथमोऽध्यायः ।

द्वितीयोऽध्यायः

सर्वत्र समभावना

श्रीभिक्षुरुवाच -

अन्तरास्थां परित्यज्य भावभ्रीं भावनामयीम् ।
 योऽसि सोऽसि जगत्यस्मिन् लीलया विहरानघ ॥ १
 सर्वत्राहं अकर्तेति दृढभावनयाऽनया ।
 परमामृतनाम्नी सा समतैवावशिष्यते ॥ २
 खेदोल्लासविलासेषु स्वात्मकर्तृतयैकया ।
 स्वसंकल्पे क्षयं याते समतैवावशिष्यते ॥ ३
 समता सर्वभूतेषु यासौ सत्यपरा स्थितिः ।
 तस्यां अवस्थितं चित्तं न भूयो जन्मभागभवेत् ॥ ४
 अथवा सर्वकर्तृत्वं अकर्तृत्वं तथैव च ।
 सर्वं त्यक्त्वा मनः पीत्वा योऽसि सोऽसि स्थिरो भव ॥ ५
 शेषस्थिरसमाधानो येन त्यजसि तत्त्यज ।
 चिन्मनः कलनाकारं प्रकाशतिमिरादिकम् ॥ ६
 वासनां वासितारं च प्राणस्पन्दनपूर्वकम् ।
 समूलमखिलं त्यक्त्वा व्योमसाम्यः प्रशान्तधीः ॥ ७
 हृदयात्संपरित्यज्य वासनापंक्तयोऽखिलाः ।
 यस्तिष्ठति गतव्यग्रः स मुक्तः परमेश्वरः ॥ ८
 दृष्टं द्रष्टव्यमखिलं भ्रान्तं भ्रान्त्या दिशो दश ।
 युक्त्या वै चरतोऽज्ञस्य संसारो गोष्पदाकृतिः ॥ ९

सबाह्याभ्यन्तरे देहे ह्यध ऊर्ध्वं च दिक्षु च ।

इत आत्मा ततोऽप्यात्मा नास्त्यनात्ममयं जगत् ॥ १०

न तदस्ति न यत्राहं न तदस्ति न तन्मयम् ।

किमन्यत् अभिवांछामि सर्वं सच्चिन्मयं ततम् ॥ ११

समस्तं खल्विदं ब्रह्म परमात्मेदमाततम् ।

अहमन्यत् इदं चान्यत् इति भ्रान्तिं त्यजानघ ॥ १२

ततो ब्रह्मघने नित्ये सम्भवन्ति न कल्पिताः ।

न शोकोऽस्ति न मोहोऽस्ति न जराऽस्ति न जन्म च ॥ १३

यदस्तीह तदेवास्ति विज्वरो भव सर्वदा ।

यया प्राप्तानुभवतः सर्वत्रानभिवाञ्छनात् ।

त्यागादान परित्यागी विज्वरो भव सर्वदा । १४

न वर्णाश्रमाचारधर्माः कुतस्ते न पुण्यं न पापं न धर्मोऽप्यधर्मः ।

न पूज्योऽप्यपूज्यः सदाऽऽनन्दभाक्तवं परं ब्रह्म साक्षात् त्वमेवासि तात ॥

हिडिम्भ उवाच -

एवमुक्त्वा विसृष्टोऽहं ब्रह्मसाक्षात्कृतिं ददौ ।

तदादि ब्रह्मभावेन स्थितोऽहं गतकल्मषः ॥ १६

ब्रह्माकाराकारितांतर्वृत्तिः कल्पितवानहम् ।

सर्वं सुब्रह्मण्यमयं जगद्भाति न संशयः ॥ १७

वाचामगोचरं दिव्यं मनोऽतीतं महाद्युतिम् ।

तद्ब्रह्मानुभवं पूर्णानन्दं वक्तुं न शक्यते ॥ १८

तूष्णीं स्थित्वा भिक्षुणा संबोधितोऽहं प्रणम्य तम् ।

यत्त्वयोक्तं वचस्तेन मोहोऽयं विगतो मम ॥ १९

तवैवानुग्रहेणाहं सच्चिदानन्दमात्रकः ।

किं वा वक्तुं न शक्नोमि भगवन् तव सन्निधौ ॥ २०

एवं गद्गदया वाचाऽप्यपृच्छं भिक्षुमव्ययम् ।

कृताञ्जलिपुटो भूत्वा नमस्कृत्य पुनःपुनः ॥ २१

स्थाने भिक्षो तवोक्त्याऽहं ध्यात्वा त्वामेव सन्ततम् ।

जीवन्मुक्तोऽस्मि तादात्म्यनिश्चयादेव षण्मुख ॥ २२

वर्णाश्रमाचारधर्माः किमर्थं वेदचोदिताः ।

तैर्बद्धाः कीदृशा लोके मुक्ताः कीदृग्विधा अपि ॥ २३

श्रीभिक्षुरुवाच -

हन्त ते कथयाम्यद्य तत्त्वं शृणु सनातनम् ।

अविद्योपाधिनाऽशान्तप्राणिनो जगति स्थिताः ॥ २४

वर्णाश्रमादिधर्माश्च सुकृतं दुष्कृतं तथा ।

साप्यविद्याऽनेकजन्मवासनापिहिता मता ॥ २५

नादिरन्तोऽस्ति तस्यास्तु ब्रह्मज्ञानेन केवलम् ।

बहूनां जन्मनामन्ते ज्ञानवान्मां प्रपद्यते ॥ २६

सर्वं ब्रह्मैवेति मतिः स महात्मा सुदुर्लभः ।

पुराऽपृच्छद्गस्त्योऽपि प्रणम्य पितरं मम ॥ २७

वर्णाश्रमादिधर्मास्तु कथंभूता विभो इति ।

तदहं संग्रहेणैव वच्मि शृणु सनातनम् ॥ २८

सहस्रशीर्षो भगवान् स्थितो नारायणाभिधः ।

क्षीराब्धौ चिन्तयन् शंभुं शंकरं शिवमव्ययम् ॥ २९

कदाचित् पंकजं दिव्यं तरुणादित्यसन्निभम् ।
 तस्य सुप्तस्य देवस्य नाभ्यां जातं महत्तरम् ॥ ३०
 हिरण्यगर्भो भगवान् ब्रह्मा विश्वजगत्पतिः ।
 आस्थाय परमां मूर्तिं तस्मिन् पद्मे समुद्रभौ ॥ ३१
 शिवाज्ञया तस्य पूर्ववासनासहितान्मुखात् ।
 ब्राह्मणा ब्राह्मणस्त्रीभिः सहजाता हिडिम्भक ॥ ३२
 तस्य हस्तात् सह स्त्रीभिः जज्ञिरे पृथिवीभुजः ।
 ऊरुभ्यां सहिताः स्त्रीभिः जाता वैश्याः शिवाज्ञया ॥ ३३
 पश्यां शूद्रास्सह स्त्रीभिः जज्ञिरे शंकराज्ञया ।
 स्वस्त्रीषु स्वस्वधर्मेण मार्गेणोत्थः स्वभुर्भवेत् ॥ ३४
 अपरासूतमाज्जातः त्वनुलोमः प्रकीर्तितः ।
 उत्तमास्वपराज्जातः प्रतिलोम इति स्मृतः ॥ ३५
 वर्णस्त्रीषु अनुलोमेन जातस्यादान्तरालिकः ।
 वर्णासु प्रतिलोमेन जातो ब्राह्मण इति स्मृतः ॥ ३६
 ब्राह्मण्यां सधवायां यो ब्राह्मणेनैव मोहतः ।
 जातश्चौर्येण कुण्डोऽसौ विधवायां तु गोलकः ॥ ३७
 एवमेवानुलोमाश्च प्रतिलोमाश्च जातयः ।
 उच्चावचप्रपंचेऽस्मिन् बह्व्यो जाता हि कामतः ॥ ३८
 वर्णानामाश्रमाः प्रोक्ता मुनिभिश्च सनातनैः ।
 तेषां वर्णाश्रमस्थानां वेदकिंकरता सदा ॥ ३९
 चक्षुरादिप्रियाणां च भेदो लोकोपकारकः ।
 तद्ब्रह्मण्यश्रमादीनां भेदो लोकोपकारकः ॥ ४०

षण्णां रसानां भेदोऽस्ति यथा जिह्वोपकारकः ।
 तथा वर्णाश्रमादीनां भेदो लोकोपकारकः ॥ ४१
 यथा भक्ष्यविशेषाणां भेदो भोक्तुः प्रयोजकः ।
 तथा वर्णाश्रमादीनां भेदो लोकप्रयोजकः ॥ ४२
 यथा तरुलतादीनां भेदः फलसमृद्धिदः ।
 तथा वर्णाश्रमादीनां भेदः फलसमृद्धिदः ॥ ४३
 यथा बहूनां लोहानां भेदः कर्मसमृद्धिदः ।
 तथा वर्णाश्रमादीनां भेदः कर्मसमृद्धिदः ॥ ४४
 यथा रत्नादिपाषाणभेदो गौरवदायकः ।
 तथा वर्णाश्रमादीनां भेदो गौरवदायकः ॥ ४५
 यथा पाकप्रभेदो हि देहस्यारोग्यदो भवेत् ।
 तथा वर्णाश्रमादीनां भेदो लोकस्य सौख्यदः ॥ ४६
 यथा मृगाणां भेदो हि वनस्योल्लासको भवेत् ।
 तथा वर्णाश्रमादीनां भेदो लोकस्य रंजकः ॥ ४७
 यथाऽलंकारभेदो हि लोकव्यावृत्तिसूचकः ।
 तथा वर्णाश्रमादीनां भेदो व्यावृत्तिसूचकः ॥ ४८
 यथाऽनेकायुधानां च भेदो युद्धजयप्रदः ।
 तथा वर्णाश्रमादीनां भेदो ज्ञानजयप्रदः ॥ ४९
 यथा बहूनां पुष्पाणां भेदो भोगसमृद्धिदः ।
 तथा वर्णाश्रमादीनां भेदो धर्मसमृद्धिदः ॥ ५०
 यथा शुक्लादिवर्णानां भेदः चक्षुःसुखंकरः ।
 तथा वर्णाश्रमादीनां भेदो जनसुखंकरः ॥ ५१

ततो वर्णाश्रमाचारे न वैरं परिकल्पयेत् ।
 यदा वर्णाश्रमादीनां शात्रवं स्यात् परस्परम् ॥ ५२
 तदा लोकस्य संहारः स्वांगैर्देहस्य नाशवत् ।
 वर्णानामाश्रमाणां च संकरो धर्मनाशकः ॥ ५३
 मल्लोकपार्षदोऽसि त्वं ततस्त्वां शिक्षयाम्यहम् ।
 यदा वर्णाश्रमादीनां यत्र लोपः प्रजायते ॥ ५४
 तत्र स्थित्वा प्रसन्नस्त्वं धार्मिकावनदो भव ।
 हिडिम्भ स्त्रीषु दुष्टासु जायते वर्णसंकरः ॥ ५५
 स कालः कलिरित्युक्तो लोकधर्मविनाशकः ।
 अट्टशूला जनपदाः शिवशूलाः चतुष्पदाः ॥ ५६
 प्रमदाः केशशूलिन्यो जनकाः पाकशूलिनः ।
 स्वदेहशूलिनः सर्वे प्रभवन्ति कलौ युगे ॥ ५७
 तस्मात् वर्णाश्रमादीनां रक्षको भव सन्ततम् ।
 व्यावहारिकलोकेऽस्मिन् इदं कार्यं त्वया शृणु ॥ ५८
 सर्वेषां कर्मणा जातिः नान्यथा कल्पकोटिभिः ।
 पशवादीनां यथा जातिः जन्मनैव च नान्यथा ॥ ५९
 साऽपि स्थूलस्य देहस्य भौतिकस्य न चात्मनः ।
 तथापि देहेऽहंमानात् आत्मा विप्रादिसंज्ञितः ॥ ६०
 स्वस्वरूपापरिज्ञानात् देहेऽहंमान आत्मनः ।
 अपरिज्ञानमप्यस्य चाविद्यावासनाबलात् ॥ ६१
 यस्यापरोक्षविज्ञानं अस्ति श्रीगुर्वनुग्रहात् ।
 तस्य नास्ति नियोज्यत्वं इति मे निश्चिता मतिः ॥ ६२

अस्ति चेत् ब्रह्मविज्ञानं स्त्रियो वा पुरुषस्य वा ।
 वर्णाश्रमसमाचारः तस्य नास्त्येव सर्वदा ॥ ६३
 अविज्ञायत्मविज्ञानं ये स्ववर्णाश्रमादिकान् ।
 त्यजन्ति मूढात्मानस्ते पतन्त्येव न संशयः ॥ ६४
 हिडिम्भ निस्संशयभावतस्त्वं
 दृढं भजन्मां सुविहारको भव ।
 मदंघ्रिभक्तस्य सदाऽस्तु निर्भयं
 पुनश्च किं पृच्छसि मां महामते ॥ ६५
 इति द्वितीयोऽध्यायः ।

तृतीयोऽध्यायः

अज्ञानमूलम्

हिडिम्भ उवाच -

स्वामिन् रहस्यं मे ब्रूहि देवानां देहिनां विभो ।
 यद्भावनाबलेनैव प्राणी मोक्षमवाप्नुयात् ॥ १
 श्रीभिषुर्वाच -
 रहस्यं ते प्रवक्ष्यामि समासेन सविस्तरात् ।
 श्रद्धया शृणु शौरिय सर्वसिद्धिकरं परम् ॥ २
 सर्वेषां कारणं साक्षात् परतत्त्वमवस्थितम् ।
 त्वगसुङ्गांसमेदोऽस्थिमज्जाषट्कौशिके स्वयम् ॥ ३
 पांचभौतिकदेहेऽस्मिन् शिवशिवतरोऽस्म्यहम् ।
 शिवः पञ्चमुखोऽहन्तु षण्मुखस्तत उच्यते ॥ ४

आवयोरैक्यभावो हि मुक्तिहेतुर्हि प्राणिनाम् ।
 शिवपञ्चमुखान्येव ब्रह्माण्डे पञ्चदेवताः ॥ ५
 कार्यं ब्रह्मा महीभागे कार्यं विष्णुर्जलाशये ।
 कार्यं रुद्रोऽग्निभागे च वाय्वंशे चेश्वरः परः ॥ ६
 आकाशांशे शरीरस्य स्थितस्साक्षात् सदाशिवः ।
 शरीरस्य बहिर्भागे विराडात्मा स्थितस्सदा ॥ ७
 अन्तर्भागे स्वराडात्मा सम्राड्देहस्य मध्यमे ।
 ज्ञानेन्द्रियेषु मनसि श्रोत्रादिषु च पञ्चसु ॥ ८
 मम षड्बदनान्येव ग्लौदिग्वाय्वर्कवार्वराः ।
 भूमिश्च कार्यभूताः स्युः पञ्चहस्तो गणेश्वरः ॥ ९
 कर्मेन्द्रियस्वरूपश्च पादपाण्यादिषु क्रमात् ।
 त्रिविक्रमेन्द्र बह्व्याख्याः कार्यभूताः प्रजापतिः ॥ १०
 मित्रश्चापि तथा प्राणे सूत्रात्मा सुस्थितस्सदा ।
 चतुर्मुखोऽन्तःकरणे तदवस्थासु च क्रमात् ॥ ११
 चन्द्रमा मनसि प्रोक्तो बुद्धौ तु स बृहस्पतिः ।
 अहंकारे च कालाग्निः रुद्रश्चित्ते शिवः स्थितः ॥ १२
 भूतप्रेतपिशाचाद्याः देहस्यास्थिषु संस्थिताः ।
 मज्जाख्ये पितृगन्धर्वाः रोमसु क्षुद्रदेवताः ॥ १३
 सर्वाश्च राक्षसाश्चैव स्थिताः स्नायुषु सर्वशः ।
 वर्तन्ते देवतास्सर्वाः देहेऽस्मिन्नेव संस्थिताः ॥ १४
 त्रिमूर्तीनां तु यो ब्रह्मा तस्य घोराभिधा तनुः ।
 दक्षिणाक्षिणि जन्तूनां शान्ताख्या च तनुस्तथा ॥ १५
 वर्तन्ते वामनेत्रे चाप्यन्तर्भागे तयोःपुनः ।
 बहिर्भागे सूर्यचन्द्रौ वर्तन्ते कन्धरे तथा ॥ १६

त्रिमूर्तीनां तु यो विष्णुः शान्तो घोरोऽन्ततो बहिः ।
 त्रिमूर्तीनां तु यो रुद्रः शान्तो घोरोऽन्ततो बहिः ॥ १७
 चिच्छक्तिः परमा देहमध्ये कुण्डलिनी स्थिता ।
 मायाशक्तिर्ललाटाग्रे तन्मध्ये नादरूपिणी ॥ १८
 अपरांशे बिन्दुमयी तस्य शक्तिः स्थिता स्वयम् ।
 जीवात्मा बिन्दुमध्ये तु सूक्ष्मरूपः प्रकाशते ॥ १९
 हृदये स्थूलरूपेण तयोर्मध्ये तु मध्यमः ।
 हृन्मध्ये तु महालक्ष्मीः जिह्वायां तु सरस्वती ॥ २०
 रुद्राणी सह रुद्रेण हृदये वर्तन्ते सदा ।
 ईश्वरस्सर्वत्र देहे सर्वसाक्षी सदाशिवः ॥ २१
 ज्ञा सम्यक् नवतां देहे सकला देवता अमूः ।
 प्रत्यगात्मतया भांति देवतारूपतोऽपि च ॥ २२
 वेदमार्गैकनिष्ठानां विशुद्धानां तु विग्रहे ।
 देवतारूपतो भांति न भाति प्रत्यगात्मना ॥ २३
 तान्त्रिकाणां शरीरे तु वर्तन्ते न प्रकाशकाः ।
 शुद्ध्यभावात् यथाजातप्रणिनां सर्वदेवताः ॥ २४
 तिरोभूततया नित्यं वर्तन्ते न स्वरूपतः ।
 अतश्च भोगमोक्षार्थी शरीरं देवतामयम् ॥ २५
 स्वकीयं परकीयं च पूजयेत् सुविशेषतः ।
 नावमानं सदा कुर्यात् मोहतो वापि बुद्धिमान् ॥ २६
 यदि कुर्यात् प्रमादेन पतत्येव भवार्णवे ।
 दुर्वृत्तमपि मूर्खं च पूजयेत् देवतात्मना ॥ २७
 देवतारूपतः पश्यन् मुच्यते जन्मबन्धनात् ।
 मोहेनापि सदा नैव कुर्यादप्रियभाषणम् ॥ २८

यदि कुर्यात् प्रमादेन हन्ति तं परदेवता ।
 देहे तु न क्षतं कुर्यात् अस्त्रशस्त्रनखादिभिः ॥ २९
 तथा न लोहितं कुर्यात् यदि कुर्यात् पतत्यधः ।
 एषा सनातनी विद्या भोगमोक्षप्रदायिनी ॥ ३०
 मयैव कथिता नित्या सर्वलोकोपकारिणी ।
 कथिताऽभूत्ते हिडिम्भ सर्वं ब्रह्ममयं जगत् ॥ ३१
 ब्रह्माण्डेऽपि च पिण्डाण्डे सर्वत्र ब्रह्मभावतः ।
 तत्त्वमेवास्यहं चासि देवदेव सुखीभव ॥ ३२

इति तृतीयोऽध्यायः ।

चतुर्थोऽध्यायः

ज्ञानोत्पत्तिः

हिडिम्भ उवाच -

संकोचो देहयात्रायां प्राणिनां अस्ति षण्मुस्र ।
 तेषु ज्ञानार्थिनां बुद्धिरुपक्षीणा भवेत्क्लि ॥ १
 तद्धेतोः ज्ञानसम्पत्तिः देहयात्रा च दुर्लभा ।
 तस्यास्तस्याश्च सौलभ्यं कथं भवति सदुरो ॥ २

श्रीभिक्षुरुवाच -

हन्त तात प्रवक्ष्यामि ज्ञानोत्पत्तेस्तु कारणम् ।
 विना येन शिवज्ञानं न जायेत कथंचन ॥ ३
 मुमुक्षुरतिसंतुष्टः सिद्धयत्येव गतिर्मम ।
 इति निश्चयबुद्धिस्तु प्रतिबन्धनिवृत्तये ॥ ४
 देवतास्सकला नित्यं प्रार्थयेन्मतिमत्तमः ।
 अधिकारी भवेत्तत्र जन्मना कर्मणा द्विजः ॥ ५

शन्नो मित्रशं वरुणः शन्नो भवतु चार्यमा ।
 शन्न इन्द्रो बृहस्पतिः शन्नो विष्णुरुक्रमः ॥ ६
 नमोऽस्तु ब्रह्मणे वायो नमोऽस्तु तव शोभनम् ।
 त्वमेव साक्षाद् ब्रह्मासि त्वां वदिष्यामि शंकरम् ॥ ७
 ऋतं च सत्यं चाहं त्वां वदिष्यामि समाहितः ।
 तन्मामवतु कल्याणं तद्वक्तारं च शोभनम् ॥ ८
 मां भूयोऽवतु वक्तारं अपि चावतु शोभनम् ।
 शान्तिः शान्तिः पुनः शान्तिः दोषत्रयनिवृत्तये ॥ ९
 कृत्वैवं प्रार्थनां आत्मज्ञानार्थं मतिमान् सदा ।
 तस्य विज्ञानसंपत्तिः क्रमतो जायते ध्रुवम् ॥ १०
 जपेन्नित्यं गुरोर्लब्ध्वा मन्त्रं यश्छन्दसामिति ।
 मे गोपायेति पर्यन्तम् ज्ञानोत्पत्तेश्च कारणम् ॥ ११
 शताक्षरां च गायत्रीं जपेन्नित्यं दिने दिने ।
 तन्मन्त्रपूतोदकेन स्नानपानादिनाऽपि च ॥ १२
 ज्ञानोत्पत्तिर्भवत्येव शिवभक्त्या च सन्ततम् ।
 उपायमपरं चापि ब्रवीमि भृणु सादरम् ॥ १३
 गुरोर्भक्तिर्दृढा यस्य स्वतो ज्ञानं प्रजायते ।
 बहूनां जन्मनामन्ते गुरुभक्तिः प्रजायते ॥ १४
 गुरुभक्तियुते जन्तौ ज्ञानोत्पत्तिर्न संशयः ।
 यथाकथंचित् स भवेत् ब्राह्मणो जायते भुवि ॥ १५
 ब्राह्मणो गुरुभक्तस्तु श्रुतिज्ञानात् प्रमुच्यते ।
 श्रुतिप्रामाण्यबुद्धिर्हि मोक्षस्य गतिरुच्यते ॥ १६

प्रारब्धं पुष्यति वपुः इति निश्चित्य चेतसा ।
 धैर्यमालम्ब्य यत्नेन तूष्णीं स्थितिरपि स्वयम् ॥ १७
 वैदिकानां भवेद् ज्ञानजनने कारणं सदा ।
 संकोचो देहयात्रायां तादृशानां भवेत्स्रलु ॥ १८
 अतः संकोचहानाय चावहन्तीति मन्त्रतः ।
 आज्येनान्नेन चोभाभ्यां जुहुयाच्च दिने दिने ॥ १९
 तदशक्तः स्मरेन्नित्यं मन्त्रं वा श्रद्धया सह ।
 ब्रह्मचारी गृहस्थो वा वानप्रस्थश्च भिक्षुकः ॥ २०
 नित्यं आचार्यशुश्रूषां प्रकुर्यात् भक्तिपूर्वकम् ।
 प्राणिनां तादृशानां तु लोकयात्रा भवेत्स्वयम् ॥ २१
 अनन्याश्चिन्तयन्तो मां ये जनाः पर्युपासते ।
 तेषां नित्याभियुक्तानां योगक्षेमं वहाम्यहम् ॥ २२
 अहमेव परस्साक्षात् अहमेव सदाशिवः ।
 अहमेव जगत्साक्षी चाहमेव जगद्गुरुः ॥ २३
 नित्यं लिंगे महादेवं पूजयेत् भक्तिमाचरः ।
 वेदान्तश्रवणं कुर्यात् मननं च समाहितः ॥ २४
 रुद्राध्यायी भवेन्नित्यं रुद्राक्षाभरणो भवेत् ।
 भस्मत्रिपुण्ड्रधारी च ज्ञानवान्मां प्रपद्यते ॥ २५
 शम्भोर्मैक्यभावो हि मायाऽविद्याविनाशकः ।
 उक्तसाधनसंपन्नः ज्ञानाद् भस्माधिगच्छति ॥ २६
 शिवस्वरूपं परमं भासनात् भस्मसंज्ञितम् ।
 तदेव स्वीयमायोत्थप्रपंचे जलसूर्यवत् ॥ २७

अनुप्रविष्टं तद्रूपं भस्मलेशमुदाहृतम् ।
 तेन लेशेन देवेशः प्रतिबिम्बेन भस्मना ॥ २८
 स्वतन्त्रो बिम्बभूतस्तु सदैवोद्भूतः शिवः ।
 सदैव पूजनीयस्तु ब्रह्मविष्णवादिभिः सुरैः ॥ २९
 सोऽहं चाहं स एवास्मिन् विषये मास्तु संशयः ।
 आवयोरन्तरं नास्ति तात शब्दार्थयोरिव ॥ ३०
 तत्प्रसादेन सर्वेषां देवत्वं न स्वभावतः ।
 स्वभावादेव देवत्वं देवदेवस्य मेऽपि च ॥ ३१
 तं विदित्वा विमुच्यन्ते शान्ता दान्ता मुनीश्वराः ।
 गृहस्थाश्च तथैवान्ये सत्यधर्मपरायणाः ॥ ३२
 भस्मसंछन्नसर्वांगाः त्रिपुण्ड्रांकितमस्तकाः ।
 रुद्राक्षमालाभरणाः श्रीषडक्षरजापकाः ॥ ३३
 नित्यं देवार्चनपराः सक्त्रियादग्धकिल्बिषाः ।
 एवं ज्ञानार्थिनां सम्यक् साधनानि बहूनि च ॥ ३४
 सन्ति तेषां मुख्यतमानीदानीं कथितानि वै ।
 ज्ञानं वेदान्तविज्ञानं ब्रह्मात्मैकत्वगोचरम् ॥ ३५
 संपादनीयं तद्ज्ञानं ज्ञानान्मुच्येत बन्धनात् ।
 मद्दुक्तार्थेषु विश्वासं हिडिम्भ कुरु सन्ततम् ॥ ३६
 सर्वसौलभ्यमेवाहं उपायं बच्चि सादरम् ।
 मन्मना भव मद्भक्तो मद्याजी मां नमस्कुरु ॥ ३७
 अहं त्वा सर्वकष्टेभ्यो मोक्षयिष्यामि मा शुचः ।
 एवमेव वचस्साक्षात् सदुरोः करुणामृतम् ॥ ३८

देवे रुष्टे गुरुस्त्राता गुरौ रुष्टे न कश्चन ।

त्वमेव तत्र दृष्टान्तरूपोऽगस्त्यकृपोदितः ॥ ३९

इति चतुर्थोऽध्यायः ।

पंचमोऽध्यायः

मायामोहजालम्

हिडिम्भ उवाच-

अहो सर्वमिदं ब्रह्म बद्धो मुक्तश्च कः पुनः ।

सर्वमाश्चर्यमेव स्यात् मन्मनः क्लिश्यते प्रभो ॥ १ ॥

सद्गुरो भगवन् स्वामिन् किमर्थं जगदीदृशम् ।

उच्चावचं भाति ब्रह्म मायामूलं च मे वद ॥ २ ॥

श्रीभिक्षुरुवाच-

मायाऽविद्या विशुद्धा चित् जीव आत्मा च वासना ।

व्यावहारिकसत्तायां षडस्माकं अनादयः ॥ ३ ॥

व्यावहारिकसर्वस्वं मिथ्यैव परमार्थतः ।

त्रैकालिकाबाध्यवस्तु सच्चिदानन्दलक्षणम् ॥ ४ ॥

ब्रह्मैकमेव सत्यं हि तदात्मा परिकीर्तितः ।

स्वस्वरूपानुसन्धाने ज्ञाने सर्वं विलीयते ॥ ५ ॥

बद्धो मुक्त इति व्याख्या गुणतो नैव वस्तुतः ।

गुणस्तु मायामूलत्वात् न ते मोक्षो न बन्धनम् ॥ ६ ॥

वक्ष्ये शृणु समासेन सर्वसाधनमुत्तमम् ।

व्यावहारिकलोकानां उद्धारार्थं हिडिम्भक ॥ ७ ॥

अपेक्षितार्थः सर्वेषां भुक्तिर्मुक्तिश्च सर्वदा ।

मुक्तिर्नानाविधा प्रोक्ता मया वेदानुसारतः ॥ ८ ॥

तत्र सायुज्यरूपाया मुक्तेः साक्षात् साधनम् ।

सम्यक् ज्ञानं न कर्मोक्तं न तयोश्च समुच्चयः ॥ ९ ॥

नित्यसिद्धाऽथवा मुक्तिः साध्यरूपा द्वयोर्गतिः ।

नित्यसिद्धा तु सर्वेषां आत्मरूपाऽथवाऽपरा ॥ १० ॥

आत्मरूपैव चेन्मुक्तिः नित्यप्राप्ता हि सात्मनः ।

नित्यप्राप्तस्य चाप्राप्तिः विभ्रमः खलु देहिनाम् ॥ ११ ॥

विभ्रमस्य निवृत्त्या सा प्राप्तेति व्यपदिश्यते ।

विभ्रमस्य निवृत्तिस्तु सिद्धयत्यज्ञाननाशनात् ॥ १२ ॥

अज्ञानस्य विनाशस्तु ज्ञानादेव न चान्यतः ।

ज्ञानादज्ञाननाशस्तु प्रसिद्धस्सर्वदेहिनाम् ॥ १३ ॥

अपरा सा परा मुक्तिः आत्मरूपैव चेन्मतम् ।

तथापि मुक्तिः प्राप्या वा नाप्राप्या वाऽऽत्मना भवेत् ॥ १४ ॥

प्राप्या चेत् आत्मना मुक्तिः अप्राप्तप्राप्तिरेव सा ।

अप्राप्तप्राप्तिरप्यस्य संबन्धो वैक्यमेव च ॥ १५ ॥

स संबन्धश्च साध्यो वा नित्यो वा साध्य एव चेत् ।

अनित्यस्स तु संबन्धो भवेन्नित्यो न सर्वदा ॥ १६ ॥

साध्यानामपि भावानां अनित्यत्वं व्यवस्थितम् ।

अभावस्य न साध्यत्वं प्रध्वंसाख्यस्य सर्वदा ॥ १७ ॥

साध्यत्वाख्यस्तु धर्मश्च नैवाभावाश्रयो भवेत् ।

नित्यो यदि स सम्बन्धः तर्हि संबन्धसंज्ञिता ॥ १८ ॥

मुक्तिश्च नित्यसिद्धैव मुमुक्षोरात्मनो भवेत् ।
 तथापि नित्यप्राप्ताया मुक्तेः प्राप्तिस्तु पूर्ववत् ॥ १९ ॥
 विज्ञानेनैव नान्येन सत्यमुक्तं चिदात्मकम् ।
 अप्राप्तप्राप्तिरूपाया मुक्तेरैक्यं भवेद्यदि ॥ २० ॥

तन्न युक्तं द्वयोरैक्यं न सिद्धयति कदाचन ।
 भिन्नयोः भेदनाशे वा मुक्तिर्भेदे स्थितेऽथवा ॥ २१ ॥
 भेदनाशे तयोरैक्यं घटते नात्र संशयः ।
 भेदे सति भवेदैक्यं इति चेत् तन्न संगतम् ॥ २२ ॥
 भेदस्य सन्निधानैक्यं विरोधानैव सिद्धयति ।
 न प्राप्या ह्यात्मना मुक्तिः इति चेत् तन्न संगतम् ॥ २३ ॥
 अप्राप्यायास्तु मुक्तेश्च नास्त्यपेक्षा हि साधने ।
 साधने सति सा मुक्तिः अप्राप्यैव सदा खलु ॥ २४ ॥
 न नित्यसिद्धा सा मुक्तिः साध्यरूपैव चेन्मतम् ।
 साध्यत्वे सत्यनित्यत्वं पूर्वमेवाभिभाषितम् ॥ २५ ॥
 प्रध्वंसस्य तु नित्यत्वं सर्वशो न भविष्यति ।
 अचिद्रूपस्य सर्वस्य विनाशो गम्यते यतः ॥ २६ ॥
 भावत्वे सति साध्यत्वात् विनाशश्चेतनस्य तु ।
 प्रध्वंसस्य तु साध्यत्वेऽप्यभावत्वेन हेतुना ॥ २७ ॥
 न सिद्धयति विनाशश्चेत् तच्च नैव सुसंगतम् ।
 प्रागभावसमाख्यस्याप्यनित्यत्वस्य दर्शनात् ॥ २८ ॥
 प्रागभावस्य साध्यत्वाभावे सत्यप्यभावतः ।
 अनित्यत्वं यदिष्येत प्रध्वंसस्यापि तत्समम् ॥ २९ ॥

भावानामप्यभावानां साध्यानां च हिडिम्भक ।
 असाध्यानां च सर्वेषां अनित्यत्वे प्रयोजकम् ॥ ३० ॥
 अचेतनत्वमेवोक्तं नेतरद्व्यभिचारतः ।
 चेतनस्य तु नित्यत्वं श्रुतिराह सनातनी ॥ ३१ ॥
 तस्मादुक्तप्रकारेण मुक्तिः सायुज्यरूपिणी ।
 ज्ञानलभ्या क्रियामात्रात् न लभ्या न समुच्चयात् ॥ ३२ ॥
 ज्ञानं नामाखिलं चेदं मद्रूपेणावभासनम् ।
 क्रिया तु कारणापेक्षा न ज्ञानालंबिनी सदा ॥ ३३ ॥
 अतः क्रियाया ज्ञानेन विरोधादेव सर्वदा ।
 समुच्चयो न युज्येत कुतस्तेन परा गतिः ॥ ३४ ॥
 सारूप्याख्या तु सा मुक्तिः सामीप्याख्या च याऽपरा ।
 सालोक्याख्या च या तासां केवलं कर्म साधनम् ॥ ३५ ॥
 ऐहिकामुष्मिकाकारा मुक्तयः सर्वदेहिनाम् ।
 कर्मणैव हि सिद्धयन्ति न ज्ञानेन विरोधतः ॥ ३६ ॥
 ज्ञानं कर्म च वेदोक्तमेव नान्योदितं भवेत् ।
 अन्योदितं तु मन्यन्ते व्यवहारे विवेकिनाम् ॥ ३७ ॥
 अपेक्ष्य बुद्धिं विज्ञानं कर्म चेति विधीयते ।
 तथापि व्यवहारे ते व्यावहारिकसिद्धिदे ॥ ३८ ॥
 वेदशिशवः शिवोऽहं वै सर्वं ब्रह्ममयं जगत् ।
 वेदनिन्दा न कर्तव्या ज्ञानिना यत्रकुत्रचित् ॥ ३९ ॥
 तस्मात्सर्वत्र नास्तिक्यं न कुर्यान्म मतिसत्तमः ।
 नास्तिक्यादेव सर्वेषां संसारे परिवर्तनम् ॥ ४० ॥

अस्तीत्येवोपलब्धव्यः परमात्मा श्रुतेस्स्वयम् ।
 लीलामात्रं प्रभोर्जन्म संसारपरिवर्तनम् ॥ ४१ ॥
 धर्माधर्मौ पुण्यपापे प्राणिनां कर्मबन्धनम् ।
 भस्मसात्कुरुते ज्ञानवह्निः संसारवासनाम् ॥ ४२ ॥
 सर्वं त्यक्तवैव मनसा येन त्यजसि तत्त्यज ।
 स्वयमेव स्वयं साक्षात् किं वक्तव्यमतः परम् ॥ ४३ ॥
 इति पञ्चमोऽध्यायः ।

षष्ठोऽध्यायः

जीवब्रह्मैक्यम्

हिडिम्भ उवाच-

सर्वमुक्तं समासेन सदुरो मय्यनुग्रहात्
 त्वयैवाहं ब्रह्मविच्च न मे जन्म न मे मृतिः ॥ १ ॥
 देहबुद्ध्या भवहासः जीवबुद्ध्या त्वदंशकः ।
 आत्मबुद्ध्या त्वमेवाहं सदुरोऽस्मिन् न संशयः ॥ २ ॥
 अथ केन प्रयुक्तोऽहं कुर्वे कर्म जगदुरो ।
 जीवन्मुक्तः सुखी तूष्णीं स्थास्यामीत्यब्रुवन् मुने ॥ ३ ॥

श्रीभिक्षुरुवाच-

सम्यग्व्यवसिता बुद्धिः हिडिम्भ तव तात्त्विके ।
 अपि चेद्देहयात्रायां अवशस्त्वं हि मायया ॥ ४ ॥
 भाधिकारिकजीवोऽसि मल्लोके पार्श्वदोऽसि च ।
 भाकल्पान्तं मयाऽज्ञप्तः कर्म कर्तुं त्वमर्हसि ॥ ५ ॥
 ह्यङ्गा सह मुक्तिः स्यात् प्रलये तव चानघ ।
 कर्मतत्त्वं प्रवक्ष्यामि शृणु गुह्यं सनातनम् ॥ ६ ॥

नियतं कुरु कर्म त्वं कर्म ज्यायो ह्यकर्मणः ।
 शरीरयात्रापि च ते न प्रसिद्धेदकर्मणः ॥ ७ ॥
 नहि कश्चित् क्षणमपि जातु तिष्ठत्यकर्मकृत् ।
 कार्यते ह्यवशः कर्म सर्वः प्रकृतिजैर्गुणैः ॥ ८ ॥
 कर्म ब्रह्मोद्भवं विद्धि ब्रह्माक्षरसमुद्भवम् ।
 तस्मात्सर्वगतं ब्रह्म नित्यं यज्ञे प्रतिष्ठितम् ॥ ९ ॥
 सहयज्ञाः प्रजाः सृष्ट्वा पुरोवाच प्रजापतिः ।
 अनेन प्रसविष्यध्वं एष वोस्त्विष्टकामधुक् ॥ १० ॥
 देवान् भावयतानेन ते देवा भावयन्तु वः ।
 परस्परं भावयन्तः श्रेयः परं अवाप्स्यथ ॥ ११ ॥
 इष्टान् भोगान् हि वो देवाः दास्यन्ते यज्ञभाविताः ।
 तैर्दत्तानप्रदायैभ्यो यो भुङ्क्ते स्तेन एव सः ॥ १२ ॥
 यज्ञशिष्टाशिनः सन्तो मुच्यन्ते सर्वकिल्बिषैः ।
 भुञ्जन्ते ते त्वघं पापा ये पचन्त्यात्मकारणात् ॥ १३ ॥
 अन्नाद्भवन्ति भूतानि पर्जन्यादन्नसंभवः ।
 यज्ञाद्भवति पर्जन्यो यज्ञः कर्मसमुद्भवः ॥ १४ ॥
 यज्ञार्थात् कर्मणोऽन्यत्र लोकोऽयं कर्मबन्धनः ।
 तदर्थं कर्म शौरिय मुक्तसंगः समाचर ॥ १५ ॥
 एवं प्रवर्तितं चक्रं नानुवर्तयतीह यः ।
 अघायुरिन्द्रियारामो व्यर्थजीवी स एव हि ॥ १६ ॥
 आत्मानं रथिनं विद्धि शरीरं रथमेव तु ।
 बुद्धिं तु सारथिं विद्धि मनः प्रग्रहमेव च ॥ १७ ॥
 इन्द्रियाणि हयानाहुः विषयांस्तेषु गोचरान् ।
 आत्मेन्द्रियमनोयुक्तं भोक्तेत्याहुः मनीषिणः ॥ १८ ॥

यस्त्वविज्ञानवान् भवति अयुक्तेन मनसा सदा ।
 तस्येन्द्रियाणि वश्यानि दुष्टाद्या इव सारथेः ॥ १९
 यस्तु विज्ञानवान् भवति युक्तेन मनसा सदा ।
 तस्येन्द्रियाणि वश्यानि सदस्या इव सारथेः ॥ २०
 यस्त्वविज्ञानवान् भवत्यमनस्कः सदाऽशुचिः ।
 न स तत्पदमाप्नोति संसारं चाधिगच्छति ॥ २१
 यस्तु विज्ञानवान् भवति समनस्कः सदा शुचिः ।
 स तु तत्पदमाप्नोति यस्मान्द्रूयो न जायते ॥ २२
 विज्ञानसारथिर्यस्तु मनःप्रग्रहवाचरः ।
 सोऽध्वनः पारमाप्नोति मत्पदं परमं शिवम् ॥ २३
 इन्द्रियेभ्यः परा ह्यर्था अर्थेभ्यश्च परं मनः ।
 मनसश्च परा बुद्धिः बुद्धेरात्मा महान् परः ॥ २४
 महतः परमव्यक्तं अव्यक्तात् पुरुषः परः ।
 पुरुषान्न परं किञ्चित् सा काष्ठा सा परा गतिः ॥ २५
 एष सर्वेषु भूतेषु गूढः आत्मा न प्रकाशते ।
 दृश्यते त्वग्रचया बुद्ध्या सूक्ष्मया सूक्ष्मदर्शिभिः ॥ २६
 यच्छेद्वाङ्मनसी प्राज्ञः तद्यच्छेत् ज्ञान आत्मनि ।
 ज्ञानमात्मनि महति तद्यच्छेत् शान्त आत्मनि ॥ २७
 मयि सर्वाणि कर्माणि सन्यस्याध्यात्मचेतसा ।
 असक्तो ह्याचरन् कर्म परमाप्नोति नान्यथा ।
 किं भवानिच्छति पुनर्निस्सन्देहो भवार्भक ॥ २८

हिडिम्भ उवाच-

परमात्मन् गुरो भिक्षो त्वमेवाहं गतिर्मम ।
 द्रष्टुमिच्छामि ते भूयो रूपं षाण्मुखमैश्वरम् ॥ २९

भवदाज्ञावशः कुर्वे त्वदिष्टं कर्म नान्यथा ।
 त्वत्षण्मुखस्वस्वरूपं ब्रह्म पिण्डाण्डयोः कथम् ॥ ३०

श्रीभिक्षुरुवाच -

ज्ञानेन्द्रियमनोबुद्धिः महदव्यक्तपूरुषः ।
 पिण्डाण्डे षण्मुखानीति मदीयानि विभावय ॥ ३१
 तदशक्तौ तु सर्वत्र ज्ञानेन्द्रियमनांसि च ।
 दृश्यं जगच्च ब्रह्माणं विष्णुं रुद्रं तथेश्वरम् ॥ ३२
 सदाशिवं शिवशतं ब्रह्माण्डे परिभावय ।
 पश्य मे तादृशं रूपं मल्लोके स्कन्दनामके ।
 मामेव शरणं गच्छ मय्यर्पितमना भव ॥ ३३

हिडिम्भ उवाच -

इत्युक्त्वा षाण्मुखैश्वर्यरूपं धृत्वाऽथ भिक्षुकः ।
 स्कन्दलोकं जगामाथ सुब्रह्मण्यः शिखीन्द्रगः ॥ ३४
 षाण्मुखैश्वर्यं ताद्रूप्यं तदानीन्तनवैभवम् ।
 सर्वलोकेषु सर्वेषु दृष्ट्वा मयि च विस्मितः ॥ ३५
 जडदेही कियत्कालं नीतोऽहं मामपि स्वयम् ।
 न जानेऽथ स्वयं मन्दं प्रबुद्धो व्यावहारिके ॥ ३६
 जगतीत्यं चरिष्यामि स्वामिप्रेरणया यथा ।
 गुहगीतामिमां श्रुत्वा धन्यो भवति मानवः ॥ ३७
 अर्थानुसन्धानपरो मुक्त एव न संशयः ।
 इयं चोक्ता तव मुने गुह्याद्गुह्यतरं खलु ।
 न चाशुश्रूषवे वाच्या नाभक्ताय कदाचन ॥ ३८

इति कलिसन्तारक श्रीगुहगीतायां ब्रह्मविद्यायां
 अद्वैतशास्त्रे भिक्षुरूपिगुहहिडिम्भसंवादे
 जीवब्रह्मैक्यं नाम षष्ठोऽध्यायः ।